

॥ ज्ञानेश्वरी भावार्थदीपिका अध्याय १४ ॥

॥ ॐ श्री परमात्मने नमः ॥

अध्याय चौदावा ।

गुणत्रयविभागयोगः ।

जय जय आचार्या । समस्तसुरवर्या । प्रज्ञाप्रभातसूर्या । सुखोदया ॥ १ ॥

जय जय सर्व विसांवया । सो हंभावसुहावया । नाना लोक हेलावया । समुद्रा तूं ॥ २ ॥

आइकें गा आर्तबंधू । निरंतरकारुण्यसिंधू । विशदविद्यावधू- । वल्लभा जी ॥ ३ ॥

तूं जयांप्रति लपसी । तथा विश्व हें दाविसी । प्रकट तैं करिसी । आघवेंचि तूं ॥ ४ ॥

कीं पुढिलाची दृष्टि चोरिजे । हा दृष्टिबंधु निफजे । परी नवल लाघव तुझें । जें आपणें चोरें ॥ ५ ॥

जी तूंचि तूं सर्वा यया । मा कोणा बोधु कोणा माया । ऐसिया आपेंआप लाघविया । नमो तुज ॥ ६ ॥

जाणें जगीं आप वोलें । तें तुझिया बोला सुरस जालें । तुझेनि क्षमत्व आलें । पृथ्वियेसी ॥ ७ ॥

रविचंद्रादि शुक्ती । उदो करिती त्रिजगतीं । तें तुझिया दीप्ती । तेज तेजां ॥ ८ ॥

चळवळिजे अनिळें । तें दैविकेनि जी निजबळें । नभ तुजमाजीं खेळे । लपीथपी ॥ ९ ॥

किंबहुना माया असोस । ज्ञान जी तुझेनि डोळस । असो वानणें सायास । श्रुतीसि हे ॥ १० ॥

वेद वानूनि तंवचि चांग । जंव न दिसे तुझें आंग । मग आम्हां तथा मूग । एके पांती ॥ ११ ॥

जी एकार्णवाचे ठाई । पाहतां थेंबाचा पाडु नाहीं । मा महानदी काई । जाणिजती ॥ १२ ॥

कां उअदयलिया भास्वतु । चंद्र जैसा खद्योतु । आम्हां श्रुति तुज आंतु । तो पाडु असे ॥ १३ ॥

आणि दुजया थांवो मोडे । जेथ परेशीं वैखरी बुडे । तो तूं मा कोणें तोंडें । वानावासी ॥ १४ ॥

यालागीं आतां । स्तुति सांडूनि निवांता । चरणीं ठेविजे माथा । हेंचि भलें ॥ १५ ॥

तरी तूं जैसा आहासि तैसिया । नमो जी श्रीगुरुराया । मज ग्रंथोद्यमु फळावया । वेव्हारा होई ॥ १६ ॥

आतां कृपाभांडवल सोडीं । भरीं मति माझीं पोतडीं । करीं ज्ञानपद्य जोडीं । थोरा मातें ॥ १७ ॥

मग मी संसरेन तेणें । करीन संतांसी कर्णभूषणें । लेववीन सुलक्षणें । विवेकाचीं ॥ १८ ॥

जी गीतार्थनिधान । काढू माझें मन । सुयीं स्नेहांजन । आपलें तूं ॥ १९ ॥

हे वाक्सृष्टि एके वेळे । देखतु माझे बुद्धीचे डोळे । तैसा उदैजो जो निर्मळें । कारुण्यबिंबें ॥ २० ॥

माझी प्रज्ञावेली वेल्हाळ । काव्यें होय सफळ । तो वसंतु होय स्नेहाळ- । शिरोमणी ॥ २१ ॥

प्रमेय महापूरें । हे मतिगंगा ये थोरें । तैसा वरिष उदारें । दिठीवेनी ॥ २२ ॥

अगा विश्वैकधामा । तुझा प्रसाद चंद्रमा । करूं मज पूर्णिमा । स्फूर्तीची जी ॥ २३ ॥

जी अवलोकिलिया मातें । उन्मेषसागरीं भरितें । वोसंडेल स्फूर्तीतें । रसवृत्तीचें ॥ २४ ॥

तंव संतोषोनि श्रीगुरुराजें । म्हणितलें विनतिव्याजें । मांडिलें देखोनि दुजें । स्तवनमिषें ॥ २५ ॥

हें असो आतां वांजटा । तो ज्ञानार्थ करूनि गोमठा । ग्रंथु दावीं उत्कंठा । भंगो नेदीं ॥ २६ ॥

हो कां जी स्वामी । हेंचि पाहत होतों मी । जे श्रीमुखें म्हणा तुम्ही । ग्रंथु सांग ॥ २७ ॥

सहजें दुर्वेचा डिरु । आंगेंचि तंव अमरु । वरी आला पूरु । पीयूषाचा ॥ २८ ॥

तरी आतां येणे प्रसादें । विन्यासें विदग्धें । मूळशास्त्रपदें । वाखाणीन ॥ २९ ॥
 परी जीवा आंतुलीकडे । जैसी संदेहाची डोणी बुडे । ना श्रवणीं तरी चाडे । वाढी दिसे ॥ ३० ॥
 तैसी बोली साचारी । अवतरो माझी माधुरी । माले मागूनि घरी । गुरुकृपेच्या ॥ ३१ ॥
 तरी मागां त्रयोदर्शीं । अध्यायीं गोठी ऐसी । श्रीकृष्ण अर्जुनंसी । चावळले ॥ ३२ ॥
 जे क्षेत्रक्षेत्रज्ञयोगें । होईजे येणे जगें । आत्मा गुणसंगें । संसारिया ॥ ३३ ॥
 आणि हाचि प्रकृतिगतु । सुखदुःख भोगी हेतु । अथवा गुणातीतु । केवळु हा ॥ ३४ ॥
 तरी कैसा पां असंगा संगु । कोण तो क्षेत्रक्षेत्रज्ञायोगु । सुखदुःखादि भोगु । केवीं तया ? ॥ ३५ ॥
 गुण ते कैसे किती । बांधती कवणे रीती । नातरी गुणातीतीं । चिन्हें काई ? ॥ ३६ ॥
 एवं इया आघवेया । अर्था रूप करावया । विषो एथ चौदाविया । अध्यायासी ॥ ३७ ॥
 तरी तो आतां ऐसा । प्रस्तुत परियेसा । अभिप्रायो विश्वेशा । वैकुंठाचा ॥ ३८ ॥
 तो म्हणे गा अर्जुना । अवधानाची सर्वे सेना । मेळऊनि इया ज्ञाना । झोंबावें हो ! ॥ ३९ ॥
 आम्हीं मागां तुज बहुतीं । दाविले हें उपपत्ती । तरी आझुनी प्रतीती- । कुशीं न निघे ॥ ४० ॥

श्रीभगवानुवाच ।
 परं भूयः प्रवक्ष्यामि ज्ञानाना म् ज्ञानमुत्तमम् ।
 यद्ज्ञात्वा मुनयः सर्वे परां सिद्धिमितो गताः ॥ १ ॥

म्हणौनि गा पुढती । सांगिजैल तुजप्रती । पर म्हण म्हणौनि श्रुतीं । डाहारिले जे ॥ ४१ ॥
 एह्वां ज्ञान हें आपुले । परी पर ऐसेनि जाले । जे आवडोनि घेतले । भवस्वर्गादिक ॥ ४२ ॥
 अगा याचि कारणे । हें उत्तम सर्वांपरी मी म्हणे । जे वन्हि हें तृणे । येरें ज्ञाने ॥ ४३ ॥
 जियें भवस्वर्गातें जाणती । यागचि चांग म्हणती । पारखी फुडी आथी । भेदीं जया ॥ ४४ ॥
 तियें आघवींचि ज्ञाने । केलीं येणे स्वप्ने । जैशा वातोर्मी गगने । गिळिजती अंती ॥ ४५ ॥
 कां उदिते रश्मराजे । लोपिलीं चंद्रादि तेजे । नाना प्रलयांबुमाजे । नदी नद ॥ ४६ ॥
 तैसें येणे पाहलेया । ज्ञानजात जाय लया । म्हणौनियां धनंजया । उत्तम हें ॥ ४७ ॥
 अनादि जे मुक्तता । आपुली असे पंडुसुता । तो मोक्षु हातां येता । होय जेणे ॥ ४८ ॥
 जयाचिया प्रतीती । विचारवीरीं समस्तीं । नेदिजेचि संसृती । माथां उधऊं ॥ ४९ ॥
 मने मन घालूनि मागें । विश्रांति जालिया आंगे । ते देही देहाजोगे । होतीचि ना ॥ ५० ॥
 मग तें देहाचें बेळे । वोलांडूनि एकेचि वेळे । संवतुकी कांटाळे । माझें जाले ॥ ५१ ॥

इदं ज्ञानमुपाश्रित्य मम साधम्यमागताः ।
 सर्गेऽपि नोपजायन्ते प्रलये न व्यथन्ति च ॥ २ ॥

जे माझिया नित्यता । तेणे नित्य ते पंडुसुता । परिपूर्ण पूर्णता । माझियाची ॥ ५२ ॥
 मी जैसा अनंतानंदु । जैसाचि सत्यसिंधु । तैसेचि ते भेदु । उरेचि ना ॥ ५३ ॥
 जे मी जेवढे जैसें । तेंचि ते जाले तैसें । घटभंगीं घटाकाशें । आकाश जेवीं ॥ ५४ ॥
 नातरीं दीपमूळकीं । दीपशिखा अनेकीं । मीनलिया अवलोकीं । होय जैसें ॥ ५५ ॥

अर्जुना तथापरी । सरली द्वैताची वारी । नांदे नामार्थ एकाहारी । मीतूंविण ॥ ५६ ॥
 येणेंचि पैं कारणे । जैं पहिले सृष्टीचें जुंपणे । तेंही तथा होणे । पडेचिना ॥ ५७ ॥
 सृष्टीचिये सर्वादी । जयां देहाची नाहीं बांधी । ते कैचे प्रळयावधी । निमतील पां ? ॥ ५८ ॥
 म्हणौनि जन्मक्षयां- । अतीत ते धनंजया । मी जाले ज्ञाना इया । अनुसरोनी ॥ ५९ ॥
 ऐसी ज्ञानाची वाढी । वानिली देवे आवडी । तेवींचि पार्थाही गोडी । लावावया ॥ ६० ॥
 तंव तथा जाले आन । सर्वांगीं निघाले कान । सणई अवधान । आतला पां ॥ ६१ ॥
 आतां देवाचिया ऐसे । जाकळीजत असे वोरसे । जैं निरूपण आकाशे । वेंटाळेना ॥ ६२ ॥
 मग म्हणे गा प्रज्ञाकांता । उजवली आजि वक्तृत्वता । जे बोलायेवढा श्रोता । जोडलासी ॥ ६३ ॥
 तरि एकु मी अनेकीं । गोंविजे देहपाशकीं । त्रिगुणीं लुब्धकीं । कवणेपरी ॥ ६४ ॥
 कैसा क्षेत्रयोगे । वियें इयें जगे । तें परिस सांगे । कवणेपरी ॥ ६५ ॥
 पैं क्षेत्र येणे व्याजे । यालागीं हें बोलिजे । जे मत्संगबीजे । भूतीं पिके ॥ ६६ ॥

मम योनिर्महद्ब्रह्म तस्मन्नार्भं दधामहम्यम् ।
 संभवः सर्वभूतानां ततो भवति भारत ॥ ३ ॥

एऽह्वीं तरी महद्ब्रह्म । यालागीं हें ऐसे नाम । जे महदादिविश्वाम । शालिका हें ॥ ६७ ॥
 विकारां बहुवस थोरी । अर्जुना हेंचि करी । म्हणौनि अवधारीं । महद्ब्रह्म ॥ ६८ ॥
 अव्यक्तवादमतीं । अव्यक्त ऐसी वदंती । सांख्याचिया प्रतीती । प्रकृति हेंचि ॥ ६९ ॥
 वेदांतीं इयेते माया । ऐसे म्हणिजे प्राज्ञराया । असो किती बोलों वायां । अज्ञान हें ॥ ७० ॥
 आपला आपणपेयां । विसरु जो धनंजया । तेंचि रूप यया । अज्ञानासी ॥ ७१ ॥
 आणिकही एक असे । जैं विचारावेळे न दिसे । वातीं पाहतां जैसे । अंधारे कां ॥ ७२ ॥
 हालविलिया जाय । निश्चलीं तरी होय । दुधीं जैसी साय । दुधाची ते ॥ ७३ ॥
 पैं जागरु ना स्वप्न । ना स्वरूप अवस्थान । ते सुषुप्ति कां घन । जैसी होय ॥ ७४ ॥
 कां न वियतां वायूते । वांझे आकाश रिते । तथा ऐसे निरुते । अज्ञान गा ॥ ७५ ॥
 पैल खांबु कां पुरुखु । ऐसा निश्चयो नाहीं एकु । परी काय नेणों आलोकु । दिसत असे ॥ ७६ ॥
 तेवीं वस्तु जैसी असे । तैसी कीर न दिसे । परी कांहीं अनारिसे । देखिजेना ॥ ७७ ॥
 ना राती ना तेज । ते संधि जेवीं सांज । तेवीं विरुद्ध ना निज । ज्ञान आथी ॥ ७८ ॥
 ऐसी कोण्ही एकी दिशा । तिये वादु अज्ञान ऐसा । तथा गुंडलिया प्रकाशा । क्षेत्रज्ञु नाम ॥ ७९ ॥
 अज्ञान थोरिये आणिजे । आपणपें तरी नेणिजे । तें रूप जाणिजे । क्षेत्रज्ञाचे ॥ ८० ॥
 हाचि उभय योगु । बुझे वापा चांगु । सत्तेचा नैसर्गु । स्वभावो हा ॥ ८१ ॥
 आतां अज्ञानासारिखे । वस्तु आपणपांचि देखे । परी रूपें अनेकें । नेणों कोणे ॥ ८२ ॥
 जैसा रंकु भ्रमला । म्हणे जा रे मी रावो आला । कां मूर्च्छितु गेला । स्वर्गलोकां ॥ ८३ ॥
 तेवीं लचकलिया दिठी । मग देखणे जैं जैं उठी । तथा नाम सृष्टी । मीचि वियें पैं गा ॥ ८४ ॥
 जैसे कां स्वप्नमोहा । तो एकाकी देखे बहुवा । तोचि पाडु आत्मया । स्मरणेंवीण असे ॥ ८५ ॥
 हेंचि आनीभ्रांती । प्रमेय उपलवूं पुढती । परी तूं प्रतीती । याचि घे पां ॥ ८६ ॥
 तरी माझी हे गृहिणी । अनादि तरुणी । अनिर्वाच्यगुणी । अविद्या हे ॥ ८७ ॥

इये नाहीं हेंचि रूप। ठाणे हें अति उमप। हें निद्रितां समीप। चेतां दुरी ॥ ८८ ॥
 पैं माझेनिचि आंगें। पहुळ्या हे जागे। आणि सत्तासंभोगें। गुर्विणी होय ॥ ८९ ॥
 महद्ब्रह्मउदरीं। प्रकृतीं आठै विकारीं। गर्भाची करी। पेलोवेली ॥ ९० ॥
 उभयसंगु पहिले। बुद्धितत्त्वं प्रसवले। बुद्धितत्त्वं भारैले। होय मन ॥ ९१ ॥
 तरुणी ममता मनाची। ते अहंकार तत्त्वं रची। तेणे महाभूतांची। अभिव्यक्ति होय ॥ ९२ ॥
 आणि विषयेंद्रियां गौसी। स्वभावें तंव भूतांसी। म्हणौनि येती सरिसी। तियेही रूपा ॥ ९३ ॥
 जालेनि विकारक्षोभें। पाठीं त्रिगुणाचें उभें। तेहां ये वासनागर्भां। ठायेठावें ॥ ९४ ॥
 रुखाचा आवांका। जैसी बीजकणिका। जीवीं वांधें उदका। भेटतखेंवो ॥ ९५ ॥
 तैसी माझेनि संगें। अविद्या नाना जागें। आर घेवों लागे। आणियाची ॥ ९६ ॥
 मग गर्भगोळा तया। कैसें रूप तैं ये आया। ते परियेसे राया। सुजनांचिया ॥ ९७ ॥
 पैं मणिज स्वेदज। उड्डिज जारज। उमटती सहज। अवयव हें ॥ ९८ ॥
 व्योमवायुवशें। वाढलेनि गर्भरसें। मणिजु उससे। अवयव तो ॥ ९९ ॥
 पोटीं सूनि तमरजें। आगळिकां तोय तेजें। उठितां निफजे। स्वेदजु गा ॥ १०० ॥
 आपपृथ्वी उत्कटें। आणि तमोमात्रें निकृष्टें। स्थावरु उमटे। उड्डिजु हा ॥ १०१ ॥
 पांचां पांचही विरजीं। होती मनबुद्ध्यादि साजीं। हीं हेतु जारजीं। ऐसें जाण ॥ १०२ ॥
 ऐसे चारी हे सरळ। करचरणतळ। महाप्रकृति स्थूल। तेंचि शिर ॥ १०३ ॥
 प्रवृत्ति पेलले पोट। निवृत्ति ते पाठी नीट। सुर योनी आंगें आठ। ऊर्ध्वाचीं ॥ १०४ ॥
 कंठु उल्हासता स्वर्गु। मृत्युलोकु मध्यभागु। अधोदेशु चांगु। नितंबु तो ॥ १०५ ॥
 ऐसें लेकरु एक। प्रसवली हें देख। जयाचें तिन्ही लोक। बाळसे गा ॥ १०६ ॥
 चौच्यांयशीं लक्ष योनी। तियें कांडां पेरां सांदणी। वाढे प्रतिदिनीं। बाळक हें ॥ १०७ ॥
 नाना देह अवयवीं। नामाचीं लेणीं लेववी। मोहस्तन्यें वाढवी। नित्य नवें ॥ १०८ ॥
 सृष्टी वेगवेगळीया। तिया करांघीं आंगोळियां। भिन्नाभिमान सूदलिया। मुदिया तेथें ॥ १०९ ॥
 हें एकलौतें चराचर। अविचारित सुंदर। प्रसवोनि थोर। थोरावली ॥ ११० ॥
 पैं ब्रह्मा प्रातःकाळु। विष्णु तो माध्यान्ह वेळु। सदाशिव सायंकाळु। बाळा यया ॥ १११ ॥
 महाप्रळयसेजे। खिळोनि निवांत निजे। विषमज्ञाने उमजें। कल्पोदयीं ॥ ११२ ॥
 अर्जुना इयापरी। मिथ्यादृष्टीच्या घरी। युगानुवृत्तीचीं करी। चोज पाउले ॥ ११३ ॥
 संकल्पु जयाचा इष्टु। अहंकारु तो विनटु। ऐसिया होय शेवटु। ज्ञाने यया ॥ ११४ ॥
 आतां असो हे बहु बोली। ऐसें विश्व माया व्याली। तेथ साहा जाली। माझी सत्ता ॥ ११५ ॥

सर्वयोनिषु कौन्तेय मूर्तयः संभवन्ति याः ।
 तासां ब्रह्म महद्योनिरहं बीजप्रदः पिता ॥ ४ ॥

याकारणे मी पिता। महद्ब्रह्म हे माता। अपत्य पंडुसुता। जगडंबरु ॥ ११६ ॥
 आतां शरीरें बहुतें। देखोनि न भेदें हो चित्तें। जे मनबुद्ध्यादि भूतें। एकेचि येथें ॥ ११७ ॥
 हां गा एकाचि देहीं। काय अनारिसे अवयव नाहीं ?। तेवीं विचित्र विश्व पाहीं। एकचि हें ॥ ११८ ॥
 पैं उंचा नीचा डाहाळिया। विषमा वेगळालिया। येकाचि जेवीं जालिया। बीजाचिया ॥ ११९ ॥

आणि संबंधु तोही ऐसा । मृत्तिके घटु लेंक जैसा । कां पटत्व कापुसा । नातू होय ॥ १२० ॥
 नाना कल्लोळपरंपरा । संतती जैसी सागरा । आम्हां आणि चराचरा । संबंधु तैसा ॥ १२१ ॥
 म्हणौनि वन्हि आणि ज्वाळ । दोन्ही वन्हीचि केवळ । तेवीं मी गा सकळ । संबंधु वावो ॥ १२२ ॥
 जालेनि जगें मी झाकें । तरी जगत्वं कोण फांके ? । किळेवरी माणिकें । लोपिजे काई ? ॥ १२३ ॥
 अळंकारातें आलें । तरी सोनेपण काई गेलें ? । कीं कमळ फांकलें । कमळत्वा मुके ? ॥ १२४ ॥
 सांग पां धनंजया । अवयवीं अवयविया । आच्छादिजे कीं तया । तेंचि रूप ? ॥ १२५ ॥
 कीं विरुद्धलिया जोंधळा । कणिसाचा निर्वाळा । वेंचला कीं आगळा । दिसतसे ॥ १२६ ॥
 म्हणौनि जग परौतें । सारूनि पाहिजे मातें । तैसा नोव्हें उखितें । आघवें मीचि ॥ १२७ ॥
 हा तूं साचोकारा । निश्चयाचा खरा । गांठीं बांध वीरा । जीवाचिये ॥ १२८ ॥
 आतां मियां मज दाविला । शरीरीं वेगळाला । गुणीं मीचि बांधला । ऐसा आवडे ॥ १२९ ॥
 जैसें स्वप्नीं आपण । उटूनियां आत्ममरण । भोगिजे गा जाण । कपिध्वजा ॥ १३० ॥
 कां कवळातें डोळे । प्रकाशूनि पिवळे । देखती तेंही कळे । तयांसीचि ॥ १३१ ॥
 नाना सूर्यप्रकाशें । प्रकटी तैं अभ्र भासे । तो लोपला हेंही दिसे । सूर्येचि कीं ॥ १३२ ॥
 पैं आपणपेनि जालिया । छाया गा आपुलिया । बिहोनि बिहालिया । आन आहे ? ॥ १३३ ॥
 तैसीं इयें नाना देहें । दाऊनि मी नाना होयें । तेथ ऐसा जो बंधु आहे । तेंही देखें ॥ १३४ ॥
 बंधु कां न बंधिजे । हें जाणें मज माझें । नेणणेनि उपजे । आपलेनि ॥ १३५ ॥
 तरी कोणे गुणें कैसा । मजचि मी बंधु ऐसा । आवडे तें परियेसा । अर्जुनदेवा ॥ १३६ ॥
 गुण ते किती किंधर्म । कायि ययां रूपनाम । कें जालें हें वर्म । अवधारीं पां ॥ १३७ ॥

सत्त्वं रजस्तम इति गुणाः प्रकृतिसंभवाः ।
 निबध्नन्ति महाबाहो देहे देहिनमव्ययम् ॥ ५ ॥

तरी सत्त्वरजतम । तिघांसि हें नाम । आणि प्रकृति जन्म- । भूमिका ययां ॥ १३८ ॥
 येथ सत्त्व तें उत्तम । रज तें मध्यम । तिहींमार्जीं तम । सावियाधारें ॥ १३९ ॥
 हें एकेचि वृत्तीच्या ठायीं । त्रिगुणत्व आवडे पाहीं । वयसात्रय देहीं । येकीं जेवीं ॥ १४० ॥
 कां मीनलेनि कीडे । जंव जंव तूक वाढे । तंव तंव सोनें हीन पडे । पांचिका कसीं ॥ १४१ ॥
 पैं सावधपण जैसें । वाहविलें आळसें । सुषुप्ति बैसे । घणावोनि ॥ १४२ ॥
 तैसी अज्ञानांगीकारें । निगाली वृत्ति विखुरे । ते सत्त्वरजद्वारें । तमही होय ॥ १४३ ॥
 अर्जुना गा जाण । ययां नाम गुण । आतां दाखऱ खूण । बांधिती ते ॥ १४४ ॥
 तरी क्षेत्रज्ञदशे । आत्मा मोटका पैसे । हें देह मी ऐसें । मुहूर्त करी ॥ १४५ ॥
 आजन्ममरणांतीं । देहधर्मी समस्तीं । ममत्वाची सूती । घे ना जंव ॥ १४६ ॥
 जैसी मीनाच्या तोंडीं । पडेना जंव उंडी । तंव गळ आसुडी । जळपारधी ॥ १४७ ॥

तत्र सत्त्वं निर्मलत्वात् प्रकाशकमनामयम् ।
 सुखसंगेन बध्नाति ज्ञानसंगेन चानघ ॥ ६ ॥

तेवीं सत्चें लुब्धकें। सुखज्ञानाचीं पाशेकें। वोढिजती मग खुडके। मृगु जैसा ॥ १४८ ॥
 मग ज्ञानें चडफडी। जाणिवेचे खुरखोडी। स्वयं सुख हें धाडी। हातीचें गा ॥ १४९ ॥
 तेव्हां विद्यामानें तोखे। लाभमात्रें हस्तिखे। मी संतुष्ट हेंही देखे। श्लाघों लागे ॥ १५० ॥
 म्हणे भाग्य ना माझें ?। आजि सुखियें नाहीं दुजें। विकाराष्टकें फुंजे। सात्त्विकाचेनि ॥ १५१ ॥
 आणि येणेही न सरे। लांकण लागे दुसरें। जें विद्वत्तेचें भरे। भूत आंगीं ॥ १५२ ॥
 आपणचि ज्ञानस्वरूप आहे। तें गेलें हें दुःख न वाहे। कीं विषयज्ञानें होये। गगनायेवढा ॥ १५३ ॥
 रावो जैसा स्वप्नीं। रंकपणें रिघे धानीं। तो दों दाणां मानी। इंद्रु ना मी ॥ १५४ ॥
 तैसें गा देहातीता। जालेया देहवंता। हों लागे पंडुसुता। बाह्यज्ञानें ॥ १५५ ॥
 प्रवृत्तिशास्त्र बुझे। यज्ञविद्या उमजे। किंबहुना सुझे। स्वर्गवरी ॥ १५६ ॥
 आणि म्हणे आजि आन। मीवांचूनि नाहीं सज्जान। चातुर्यचंद्रा गगन। चित्त माझें ॥ १५७ ॥
 ऐसें सत्च सुखज्ञानीं। जीवासि लावूनि कानी। बैलाची करी वानी। पांगुळाचिया ॥ १५८ ॥
 आतां हाचि शरीरीं। रजें जियापरी। बांधिजे तें अवधारीं। सांगिजैल ॥ १५९ ॥

रजो रागात्मकं विद्धि तृष्णासंगसमुद्भवम् ।
 तन्निबध्नाति कौन्तेय कर्मसंगेन देहिनम् ॥ ७ ॥

हें रज याचि कारणे। जीवातें रंजऊं जाणे। हें अभिलाखाचें तरुणे। सदाचि गा ॥ १६० ॥
 हें जीवीं मोटकें रिगे। आणि कामाच्या मदीं लागे। मग वारया वळघे। तृष्णेचिया ॥ १६१ ॥
 घृतें आंबुखूनि आगियाळें। वज्ञागनीचें सादुकलें। आतां बहु थेंकुलें। आहे तेथ ? ॥ १६२ ॥
 तैसी खवळें चाड। होय दुःखासकट गोड। इंद्रश्रीहि सांकड। गमों लागे ॥ १६३ ॥
 तैसी तृष्णा वाढिनलिया। मेरुही हाता आलिया। तच्छी म्हणे एखादिया। दारुणा वळघो ॥ १६४ ॥
 जीविताचि कुरोंडी। वोवाळूं लागे कवडी। मानी तृणाचिये जोडी। कृतकृत्यता ॥ १६५ ॥
 आजि असतें वेंचिजेल। परी पाहे काय कीजेल। ऐसा पांगीं बडील। व्यवसाय मांडी ॥ १६६ ॥
 म्हणे स्वर्गा हन जावें। तरी काय तेथें खावें। इयालागीं धावें। याग करूं ॥ १६७ ॥
 व्रतापाठीं व्रतें। आचरें इष्टापूर्तैं। काम्यावांचूनि हातें। शिवणें नाहीं ॥ १६८ ॥
 पैं ग्रीष्मांतींचा वारा। विसांवो नेणे वीरा। तैसा न म्हणे व्यापारा। रात्रदिवस ॥ १६९ ॥
 काय चंचक्कु मासा ?। कामिनीकटाक्षु जैसा। लवलाहो तैसा। विजूही नाहीं ॥ १७० ॥
 तेतुलेनि गा वेगें। स्वर्गसंसारपांगें। आगीमाजीं रिगे। क्रियांचिये ॥ १७१ ॥
 ऐसा देहीं देहावेगळा। ले तृष्णेचिया सांखळा। खटाटोपु वाहे गळां। व्यापाराचा ॥ १७२ ॥
 हें रजोगुणाचें दारुण। देहीं देहियासी बंधन। परिस आतां विंदाण। तमाचें तें ॥ १७३ ॥

तमस्त्वज्ञानजं विद्धि मोहनं सर्वदेहिनाम् ।
 प्रमादालस्यनिद्राभिस्तन्निबध्नाति भारत ॥ ८ ॥

व्यवहाराचेहि डोळे। मंद जेणे पडळें। मोहरात्रीचें काळें। मेहुडें जें ॥ १७४ ॥
 अज्ञानाचें जियालें। जया एका लागलें। जेणे विश्व भुललें। नाचत असे ॥ १७५ ॥

अविवेकमहामंत्र । जें मौद्यमद्याचें पात्र । हें असो मोहनास्त्र । जीवांसि जें ॥ १७६ ॥
 पार्था तें गा तम । रचूनि ऐसें वर्म । चौखुरी देहात्म- । मानियातें ॥ १७७ ॥
 हें एकचि कीर शरीरी । माजों लागे चराचरी । आणि तेथ दुसरी । गोठी नाहीं ॥ १७८ ॥
 सर्वेद्रिया जाड्य । मनामाजीं मौद्य । माल्हाती जे दाढ्य । आलस्याचे ॥ १७९ ॥
 आंगें आंग मोडामोडी । कार्यजाती अनावडी । नुसती परवडी । जांभयांची ॥ १८० ॥
 उघडियाची दिठी । देखणे नाहीं किरीटी । नाळवितांचि उठी । वो म्हणौनि ॥ १८१ ॥
 पडलिये धोंडी । नेणे कानी मुरडी । तयाचि परी मुरकुंडी । उकलू नेणे ॥ १८२ ॥
 पृथ्वी पाताळीं जांवो । कां आकाशही वरी येवो । परी उठणे हा भावो । उपजों नेणे ॥ १८३ ॥
 उचितानुचित आघवें । झांसुरता नाठवे जीवें । जेरींचा तेथ लोळावें । ऐसी मेधा ॥ १८४ ॥
 उभऊनि करतक्ले । पडिघाये कपोळे । पायाचे शिरियाळे । मांडू लागे ॥ १८५ ॥
 आणि निद्रेविषयीं चांगु । जीवीं आथि लागु । झोंपीं जातां स्वर्गु । वावो म्हणे ॥ १८६ ॥
 ब्रह्मायु होईजे । मा निजलेयाचि असिजे । हें वांचूनि दुजें । व्यसन नाहीं ॥ १८७ ॥
 कां वाटें जातां वोधें । कल्हातांही डोळा लागे । अमृतही परी नेघे । जरी नीद आली ॥ १८८ ॥
 तेवींचि आक्रोशबळे । व्यापारे कोणे एके वेळे । निगालें तरी आंधळे । रोधें जैसें ॥ १८९ ॥
 केधवां कैसे राहाटावें । कोणेसीं काय बोलावें । हें ठाकतें कीं नागवें । हेंही नेणे ॥ १९० ॥
 वणवा मियां आघवा । पांखे पुसोनि घेयावा । पतंगु पां हांवा । घाली जेवीं ॥ १९१ ॥
 तैसा वळघे साहसा । अकरणीच धिंवसा । किंबहुना ऐसा । प्रमादु रुचे ॥ १९२ ॥
 एवं निद्रालस्यप्रमादीं । तम इया त्रिवंधीं । बांधे निरूपाधी । चोखटातें ॥ १९३ ॥
 जैसा वन्ही काढीं भरे । तैं दिसे काष्टाकारें । व्योम घटें आवरे । तें घटाकाश ॥ १९४ ॥
 नाना सरोवर भरलें । तैं चंद्रत्व तेथें बिंबलें । तैसें गुणाभासीं बांधलें । आत्मत्व गमे ॥ १९५ ॥

सत्त्वं सुखे संजयति रजः कर्मणि भारत ।
 ज्ञानमावृत्य तु तमः प्रमादे संजयत्युत ॥ ९ ॥

रजस्तमश्वाभिभूय सत्त्वं भवति भारत ।
 रजः सत्त्वं तमश्वैव तमः सत्त्वं रजस्तथा ॥ १० ॥

पैं हरूनि कफवात । जैं देही आटोपे पित्त । तैं करी संतप्त । देह जेवीं ॥ १९६ ॥
 कां वरिष आतप जैसें । जिणौनि शीतचि दिसे । तेव्हां होय हिंव ऐसें । आकाश हें ॥ १९७ ॥
 नाना स्वप्न जागृती । लोपूनि ये सुषुप्ती । तैं क्षणु एक चित्तवृत्ती । तेचि होय ॥ १९८ ॥
 तैसीं रजतमें हारवी । जैं सत्त्व माजु मिरवी । तैं जीवाकरवीं म्हणवी । सुखिया ना मी ? ॥ १९९ ॥
 तैसेंचि सत्त्व रज । लोपूनि तमाचें भोज । वळघें तैं सहज । प्रमादीं होय ॥ २०० ॥
 तयाचि गा परिपाठीं । सत्त्व तमातें पोटीं । घालूनि जेव्हां उठी । रजोगुण ॥ २०१ ॥
 तेव्हां कर्मावांचूनि कांहीं । आन गोमटें नाहीं । ऐसें मानी देहीं । देहराजु ॥ २०२ ॥
 त्रिगुण वृद्धि निरूपण । तीं श्लोकीं सांगितलें जाण । आतां सत्त्वादि वृद्धिलक्षण । सादर परियेसीं ॥ २०३ ॥

सर्वद्वारेषु देहेऽस्मिन् प्रकाश उपजायते ।
ज्ञानं यदा तदा विद्याद्विवृद्धं सत्त्वमित्युत ॥ ११ ॥

लोभः प्रवृत्तिरारम्भः कर्मणामशमः स्पृहा ।
रजस्येतानि जायन्ते विवृद्धे भरतर्षभ ॥ १२ ॥

अप्रकाशोऽप्रवृत्तिश्च प्रमादो मोह एव च ।
तमस्येतानि जायन्ते विवृद्धे कुरुनन्दन ॥ १३ ॥

यदा सत्त्वे प्रवृद्धे तु प्रलयं याति देहभृत् ।
तदोत्तमविदां लोकानमलान् प्रतिपद्यते ॥ १४ ॥

रजसि प्रलयं गत्वा कर्मसंगिषु जायते ।
तथा प्रलीनस्तमसि मूढयोनिषु जायते ॥ १५ ॥

पैं रजतमविजयें । सत्त्व गा देहीं इयें । वाढतां चिन्हें तियें । ऐसीं होती ॥ २०२०४ ॥
जे प्रज्ञा आंतुलीकडे । न समाती बाहेरी वोसंडे । वसंतीं पद्मखंडे । दृती जैसी ॥ २०५ ॥
सर्वेद्विद्यांच्या आंगणीं । विवेक करी राबणी । साचचि करचरणीं । होती डोळे ॥ २०६ ॥
राजहंसापुढे । चांचूचें आगरडे । तोडी जेवीं झगडे । क्षीरनीराचे ॥ २०७ ॥
तेवीं दोषादोषविवेकीं । इंद्रियेचि होती पारखीं । नियमु बा रे पायिकी । वोळगे तैं ॥ २०८ ॥
नाइकणें तें कानचि वाळी । न पहाणें तें दिठीचि गाळी । अवाच्य तें टाळी । जीभचि गा ॥ २०९ ॥
वाती पुढां जैसें । पछों लागे काळवसें । निषिद्ध इंद्रियां तैसें । समोर नोहे ॥ २१० ॥
धाराधरकाळे । महानदी उचंबळे । तैसी बुद्धि पघळे । शास्त्रजातीं ॥ २११ ॥
अगा पुनवेच्या दिवशीं । चंद्रप्रभा धावें आकाशीं । ज्ञानीं वृत्ति तैसी । फाके सैंघ ॥ २१२ ॥
वासना एकवटे । प्रवृत्ति वोहटे । मानस विटे । विषयांवरी ॥ २१३ ॥
एवं सत्त्व वाढे । तैं हें चिन्ह फुडे । आणि निधनही घडे । तेव्हांचि जरी ॥ २१४ ॥
कां पाहालेनि सुयाणे । जालया परगुणे । पडियंतें पाहुणे । स्वगौॱनियां ॥ २१५ ॥
तरी जैसीचि घरींची संपत्ती । आणि तैसीचि औदार्यधैर्यवृत्ती । मा परत्रा आणि कीर्ती । कां नोहावें ? ॥ २१६ ॥
मग गोमटेया तया । जावळी असे धनंजया । तेवीं सत्त्वीं जाणे देहा । कें आथि गा ? ॥ २१७ ॥
जे स्वगुणीं उद्धृष्ट । घेऊनि सत्त्व चोखट । निगे सांडूनि कोपट । भोगक्षम हें ॥ २१८ ॥
अवचटें ऐसा जो जाये । तो सत्त्वाचाचि नवा होये । किंबहुना जन्म लाहे । ज्ञानियांमार्जीं ॥ २१९ ॥

सांग पां धनुर्धरा । रावो रायपणे डोंगरा । गेलिया अपुरा । होय काई ? ॥ २२० ॥
 नातरी येथिंचा दिवा । नेलिया सेजिया गांवा । तो तेथें तरी पांडवा । दीपचि कीं ॥ २२१ ॥
 तैसी ते सत्त्वशुद्धी । आगळी ज्ञानेसी वृद्धी । तरंगावों लागें बुद्धी । विवेकावरी ॥ २२२ ॥
 पैं महदादि परिपाठी । विचारूनि शेवटी । विचारासकट पोटी । जिरोनि जाय ॥ २२३ ॥
 छत्तिसां सदतिसावें । चोविसां पंचविसावें । तिन्ही नुरोनि स्वभावें । चतुर्थ जें ॥ २२४ ॥
 ऐसे सर्व जें सर्वोत्तम । जालें असे जया सुगम । तयासवे निरुपम । लाहे देह ॥ २२५ ॥
 इयाचि परी देख । तमसत्त्व अधोमुख । बैसोनि जैं आगळीक । धरी रज ॥ २२६ ॥
 आपलिया कार्याचा । धुमाड गांवी देहाचा । माजवी तैं चिन्हांचा । उदयो ऐसा ॥ २२७ ॥
 पांजरली वाहुटळी । करी वेगळ वेंटाळी । तैसी विषयी सरळी । इंद्रियां होय ॥ २२८ ॥
 परदारादि पडे । परी विरुद्ध ऐसे नावडे । मग शेळियेचेनि तोंडे । सैंघ चारी ॥ २२९ ॥
 हा ठायवरी लोभु । करी स्वैरत्वाचा राबु । वेंटाळितां अलाभु । तें तें उरे ॥ २३० ॥
 आणि आड पडलिया । उद्यमजाती भलतिया । प्रवृत्ती धनंजया । हातु न काढी ॥ २३१ ॥
 तेवीचि एखादा प्रासादु । कां करावा अस्वमेधु । ऐसा अचाट छंदु । घेऊनि उठी ॥ २३२ ॥
 नगरेचि रचावीं । जळाशये निर्मावीं । महावने लावावीं । नानाविधें ॥ २३३ ॥
 ऐसैसां अफाटीं कर्मीं । समारंभु उपक्रमीं । आणि दृष्टादृष्ट कामीं । पुरे न म्हणे ॥ २३४ ॥
 सागरुही सांडीं पडे । आगी न लाहे तीन कवडे । ऐसे अभिलषीं जोडे । दुर्भरत्व ॥ २३५ ॥
 सृहा मना पुढां पुढां । आशेचा घे दवडा । विश्व घापे चाडा । पायांतळी ॥ २३६ ॥
 इत्यादि वाढतां रजीं । इयें चिन्हें होतीं साजीं । आणि ऐशा समाजीं । वेंचे जरी देह ॥ २३७ ॥
 तरी आघवाचि इहीं । परिवारला आनी देहीं । रिगे परी योनिही । मानुषीचि ॥ २३८ ॥
 सुरवाडेसिं भिकारी । वसो पां राजमंदिरीं । तरी काय अवधारीं । रावो होईल ? ॥ २३९ ॥
 बैल तेथें करबाडें । हें न चुके गा फुडें । नेईजो कां वळ्हाडें । समर्थचेनी ॥ २४० ॥
 म्हणौनि व्यापारा हातीं । उसंतु दिहा ना राती । तैसयाचिये पांती । जुंपिजे तो ॥ २४१ ॥
 कर्मजडाच्या ठायीं । किंबहुना होय देहीं । जो रजोवृत्तीच्या डोहीं । बुडोनि निमे ॥ २४२ ॥
 मग तैसाचि पुढती । रजसत्त्ववृत्ती । गिळूनि ये उन्नती । तमोगुण ॥ २४३ ॥
 तैंचि जियें लिंगे । देहींचीं सबाह्य सांगे । तियें परिस चांगे । श्रोत्रबळे ॥ २४४ ॥
 तरी होय ऐसे मन । जैसे रविचंद्रहीन । रात्रींचे कां गगन । अंवसेचिये ॥ २४५ ॥
 तैसे अंतर असोस । होय स्फूर्तिहीन उद्भुत । विचाराची भाष । हारपे तैं ॥ २४६ ॥
 बुद्धि मेचवेना धोंडीं । हा ठायवरी मवाळे सांडी । आठवो देशधडी । जाला दिसे ॥ २४७ ॥
 अविवेकाचेनि माजें । सबाह्य शरीर गाजे । एकलेनि घेपे दीजे । मौद्य तेथ ॥ २४८ ॥
 आचारभंगाचीं हाडें । रुपतीं इंद्रियांपुढें । मरे जरी तेणेंकडे । क्रिया जाय ॥ २४९ ॥
 पैं आणिकही एक दिसे । जे दुष्कृतीं चित्त उल्हासे । आंधारी देखणे जैसे । डुडुळाचे ॥ २५० ॥
 तैसे निषिद्धाचेनि नावे । भलतेही भरे हावे । तियेविषयीं धावे । घेती करणे ॥ २५१ ॥
 मदिरा न घेतां डुले । सन्निपातेंवीण बरळे । निष्ठेमेंचि भुले । पिसे जैसे ॥ २५२ ॥
 चित्त तरी गेले आहे । परी उन्मनी ते नोहे । ऐसे माल्हातिजे मोहें । माजिरेनि ॥ २५३ ॥
 किंबहुना ऐसैसीं । इयें चिन्हें तम पोषीं । जैं वाढे आयितीसी । आपुलिया ॥ २५४ ॥
 आणि हेचि होय प्रसंगे । मरणाचे जरी पडे खागे । तरी तेतुलेनि निगे । तमेसीं तो ॥ २५५ ॥

राई राईपण बीजीं । सांठवूनियां अंग त्यजी । मग विरुद्धे तैं दुजी । गोठी आहे ? ॥ २५६ ॥
 पैं होऊनि दीपकलिका । येरु आगी विझो कां । कां जेथ लागे तेथ असका । तोचि आहे ॥ २५७ ॥
 म्हणौनि तमाचिये लोथें । बांधोनियां संकल्पातें । देह जाय तैं मागौतें । तमाचेचि होय ॥ २५८ ॥
 आतां काय येणे बहुवे । जो तमोवृद्धि मृत्यु लाहे । तो पशु कां पक्षी होये । झाड कां कृमी ॥ २५९ ॥

कर्मणः सुकृतस्याहुः सात्त्विकं निर्मलं फलम् ।
 रजसस्तु फलं दुःखमज्ञानं तमसः फलम् ॥ १६ ॥

येणेचि पैं कारणे । जें निपजे सत्त्वगुणे । तें सुकृत ऐसें म्हणे । श्रौत समो ॥ २६० ॥
 म्हणौनि तया निर्मळा । सुखज्ञानी सरळा । अपूर्व ये फळा । सात्त्विक तें ॥ २६१ ॥
 मग राजसा जिया क्रिया । तया इंद्रावणी फळलिया । जें सुखें चितारूनियां । फळती दुःखें ॥ २६२ ॥
 कां निंबोळियेचें पिक । वरि गोड आंत विख । तैसें तें राजस देख । क्रियाफळ ॥ २६३ ॥
 तामस कर्म जितुके । अज्ञानफळेंचि पिके । विषाङ्कुर विखें । जियापरी ॥ २६४ ॥

सत्त्वात्संजायते ज्ञानं रजसो लोभ एव च ।
 प्रमादमोहौ तमसो भवतोऽज्ञानमेव च ॥ १७ ॥

म्हणौनि बा रे अर्जुना । येथ सत्त्वचि हेतु ज्ञाना । जैसा कां दिनमाना । सूर्य हा पैं ॥ २६५ ॥
 आणि तैसेचि हें जाण । लोभासि रज कारण । आपुलें विस्मरण । अद्वैता जेवीं ॥ २६६ ॥
 मोह अज्ञान प्रमादा । यां मैलेया दोषवृद्धा । पुढती पुढती प्रबुद्धा । तमचि मूळ ॥ २६७ ॥
 ऐसें विचाराच्या डोळां । तिन्ही गुण हे वेगळवेगळां । दाविले जैसा आंवळा । तळहातींचा ॥ २६८ ॥
 तंव रजतमें दोन्हीं । देखिलीं प्रौढ पतनीं । सत्त्वावांचूनि नाणीं । ज्ञानाकडे ॥ २६९ ॥
 म्हणौनि सात्त्विक वृत्ती । एक जाले गा जन्मव्रती । सर्वत्यागें चतुर्थी । भक्ति जैसी ॥ २७० ॥

ऊर्ध्वं गच्छन्ति सत्त्वस्था मध्ये तिष्ठन्ति राजसाः ।
 जघन्यगुणवृत्तिस्था अधो गच्छन्ति तामसाः ॥ १८ ॥

तैसें सत्त्वाचेनि नटनाचें । असणें जाणें जयांचें । ते तनुत्यागीं स्वर्गीचे । राय होती ॥ २७१ ॥
 इयाचि परी रजें । जिहीं कां जीजे मरिजे । तिहीं मनुष्य होईजे । मृत्युलोकी ॥ २७२ ॥
 तेथ सुखदुःखाचें खिच्चें । जेविजें एकेचि ताटें । जेथ इये मरणवाटे । पडिलें नुठी ॥ २७३ ॥
 आणि तयाचि स्थिति तमीं । जे वाढोनि निमती भोगक्षमीं । ते घेती नरकभूमी । मूळपत्र ॥ २७४ ॥
 एवं वस्तूचिया सत्ता । त्रिगुणासी पंडुसुता । दाविली सकारणता । आघवीचि ॥ २७५ ॥
 पैं वस्तु वस्तुत्वें असिकें । तें आपणपें गुणासारिखें । देखोनि कार्यविशेखें । अनुकरे गा ॥ २७६ ॥
 जैसें कां स्वप्नीचेनि राजें । जैं परचक्र देखिजे । तैं हारी जैत होईजे । आपणपांचि ॥ २७७ ॥
 तैसे मध्योर्ध्वं अध । हे जे गुणवृत्तिभेद । ते दृष्टीवांचूनि शुद्ध । वस्तुचि असे ॥ २७८ ॥

नान्यं गुणेभ्यः कर्तारं यदा द्रष्टाऽनुपश्यति ।
गुणेभ्यश्च परं वेत्ति मङ्गावं सोऽधिगच्छति ॥ १९ ॥

परी है वाहणी असो । तरी तुज आन न दिसो । परिसें तें सांगतसों । मागील गोठी ॥ २७९ ॥
तरी ऐसें जाणिजे । सामर्थ्ये तिन्ही सहजें । होती देहव्याजें । गुणचि हे ॥ २८० ॥
इंधनाचेनि आकारे । अग्नि जैसा अवतरे । कां आंगवे तरुवरे । भूमिरसु ॥ २८१ ॥
नाना दहिंयाचेनि मिसें । परिणमे दूधचि जैसें । कां मूर्त होय ऊंसें । गोडी जेवीं ॥ २८२ ॥
तैसें हे स्वांतःकरण । देहचि होती त्रिगुण । म्हणौनि बंधासि कारण । घडे कीर ॥ २८३ ॥
परी चोज हें धनुर्धरा । जे एवढा हा गुफिरा । मोक्षाचा संसारा । उणा नोहे ॥ २८४ ॥
त्रिगुण आपुलालेनि धमें । देहींचे माघुत साउमें । चाळितांही न खोमें । गुणातीतता ॥ २८५ ॥
ऐसी मुक्ति असे सहज । ते आतां परिसऊं तुज । जे तूं ज्ञानांबुज- । द्विरेफु कीं ॥ २८६ ॥
आणि गुणीं गुणाजोगें । चैतन्य नोहे मागें । बोलिलों तें खागें । तेवींचि हें ॥ २८७ ॥
तरी पार्था जैं ऐसें । बोधलेनि जीवें दिसे । स्वप्न कां जैसें । चेइलेनी ॥ २८८ ॥
नातरी आपण जळीं । बिंबलों तीरोनी न्याहळी । चळण होतां कल्लोळीं । अनेकधा ॥ २८९ ॥
कां नटलेनि लाघवें । नटु जैसा न झकवे । तैसें गुणजात देखावें । न होनियां ॥ २९० ॥
पैं क्रतुत्रय आकाशें । धरूनियांही जैसें । नेदिजेचि येवों वोसें । वेगळेपणा ॥ २९१ ॥
तैसें गुणीं गुणापरौतें । जें आपणपें असे आयितें । तिये अहं बैसे अहंतें । मूळकेचिये ॥ २९२ ॥
तैं तेथूनि मग पाहतां । म्हणे साक्षी मी अकर्ता । हे गुणचि क्रियाजातां । नियोजित ॥ २९३ ॥
सत्त्वरजतमांचा । भेदीं पसरु कर्माचा । होत असे तो गुणांचा । विकारु हा ॥ २९४ ॥
ययामाजीं मी ऐसा । वनीं कां वसंतु जैसा । वनलक्ष्मीविलासा । हेतुभूत ॥ २९५ ॥
कां तारांगणीं लोपावें । सूर्यकांतीं उद्दीपावें । कमळीं विकासावें । जावें तमें ॥ २९६ ॥
ये कोणाचीं काजें कहीं । सवितिया जैसी नाहीं । तैसा अकर्ता मी देहीं । सत्तारूप ॥ २९७ ॥
मी दाऊनि गुण देखे । गुणता हे मियां पोखे । ययाचेनि निःशेखें । उरे तें मी ॥ २९८ ॥
ऐसेनि विवेकें जया । उदो होय धनंजया । ये गुणातीतत्व तया । अर्थपंथे ॥ २९९ ॥

गुणानेतानतीत्य त्रीन्देही देहसमुद्घवान् ।
जन्ममृत्युजरादुःखैर्विमुक्तोऽमृतमश्नुते ॥ २० ॥

आतां निर्गुण असे आणिक । तें तो जाणें अचुक । जे ज्ञानें केलें टीक । तयाचिवरी ॥ ३०० ॥
किंबहुना पंडुसुता । ऐसी तो माझी सत्ता । पावे जैसी सरिता । सिंधुत्व गा ॥ ३०१ ॥
नळिकेवरूनि उठिला । जैसा शुक शाखे बैसला । तैसा मूळ अहंते वेढिला । तो मी म्हणौनि ॥ ३०२ ॥
अगा अज्ञानाचिया निदा । जो घोरत होता बदबदा । तो स्वस्वरूपीं प्रबुद्धा । चेइला कीं ॥ ३०३ ॥
पैं बुद्धिमेदाचा आरिसा । तया हातोनि पडिला वीरेशा । म्हणौनि प्रतिमुखाभासा । मुकला तो ॥ ३०४ ॥
देहाभिमानाचा वारा । आतां वाजो ठेला वीरा । तैं ऐक्य वीचिसागरां । जीवेशां हें ॥ ३०५ ॥
म्हणौनि मद्भावेंसी । प्राप्ति पाविजे तेणेंसरिसी । वर्षांतीं आकाशीं । घनजात जेवीं ॥ ३०६ ॥
तेवीं मी होऊनि निरुता । मग देहींचि ये असतां । नागवे देहसंभूतां । गुणांसि तो ॥ ३०७ ॥

जैसा भिंगाचेनि घरें । दीपप्रकाशु नावरे । कां न विझ्ञेचि सागरें । वडवानळु ॥ ३०८ ॥
 तैसा आला गेला गुणांचा । बोधु न मैळे तयाचा । तो देहीं जैसा व्योमींचा । चंद्र जळीं ॥ ३०९ ॥
 तिन्ही गुण आपुलालिये प्रौढी । देहीं नाचविती बागडीं । तो पाहोही न धाडी । अहंतें ॥ ३१० ॥
 हा ठायवरी । नेहटोनि ठेला अंतरी । आतां काय वर्ते शरीरी । हेहीं नेणे ॥ ३११ ॥
 सांडुनि आंगींची खोळी । सर्प रिगालिया पाताळीं । ते त्वचा कोण सांभाळी । तैसें जालें ॥ ३१२ ॥
 कां सौरभ्य जीर्ण जैसा । आमोदु मिळोनि जाय आकाशा । माघारा कमळकोशा । नयेचि तो ॥ ३१३ ॥
 पैं स्वरूपसमरसें । ऐक्य गा जालें तैसें । तेथ किं धर्म हें कैसें । नेणे देह ॥ ३१४ ॥
 म्हणौनि जन्मजरामरण । इत्यादि जे साही गुण । ते देहींचि ठेले कारण । नाहीं तया ॥ ३१५ ॥
 घटाचिया खापरिया । घटमंगीं फेडिलिया । महदाकाश अपैसया । जालेंचि असे ॥ ३१६ ॥
 तैसी देहबुद्धी जाये । जैं आपणां आठौ होय । तैं आन कांहीं आहे । तेवांचुनी ? ॥ ३१७ ॥
 येणे थोर बोधलेपणे । तयासि गा देहीं असणे । म्हणूनि तो मी म्हणे । गुणातीत ॥ ३१८ ॥
 यया देवाचिया बोला । पार्थु अति सुखावला । मेघे संबोखिला । मोरु जैसा ॥ ३१९ ॥

अर्जुन उवाच ।
 कैर्लिंगैस्त्रीन्युणात्वेतानतीतो भवति प्रभो ।
 किमाचारः कथंचैतांस्त्रीन्युणानतिवर्तते ॥ २१ ॥

तेणे तोषे वीर पुसे । जी कोणही चिन्हीं तो दिसे । जयामाजीं वसे । ऐसा बोधु ॥ ३२० ॥
 तो निर्गुण काय आचरे । कैसेनि गुण निस्तरे । हें सांगिजो माहेरे । कृपेचेनि ॥ ३२१ ॥
 यया अर्जुनाचिया प्रश्ना । तो षडुणांचा राणा । परिहारु आकर्णा । बोलतु असे ॥ ३२२ ॥
 म्हणे पार्था तुझी नवाई । हें येतुलंचि पुससी काई । तें नामचि तया पाहीं । सत्य लटिके ॥ ३२३ ॥
 गुणातीत जया नावें । तो गुणाधीन तरी नव्हे । ना होय तरी नांगवे । गुणां यया ॥ ३२४ ॥
 परी अधीन कां नांगवें । हेचि कैसेनि जाणावें । गुणांचिये रवरवे- । माजीं असतां ॥ ३२५ ॥
 हा सदेह जरी वाहसी । तरी सुखे पुसों लाहसी । परिस आतां तयासी । रूप करूं ॥ ३२६ ॥

श्रीभगवानुवाच ।
 प्रकाशं च प्रवृत्तिं च मोहमेव च पाण्डव ।
 न द्वेष्टि संप्रवृत्तानि न निवृत्तानि कांक्षति ॥ २२ ॥

तरी रजाचेनि माजें । देहीं कर्मचें आणोजें । प्रवृत्ति जैं घेईजे । वेंटाळुनि ॥ ३२७ ॥
 तैं मीचि कां कर्मठ । ऐसा न ये श्रीमाठ । दरिद्रलिये बुद्धी वीट । तोही नाहीं ॥ ३२८ ॥
 अथवा सत्त्वेंचि अधिके । जैं सर्वेंद्रियीं ज्ञान फाके । तैं सुविद्यता तोखें । उभजेही ना ॥ ३२९ ॥
 कां वाढिन्नलेनि तमें । न गिळिजेचि मोहभ्रमें । तैं अज्ञानत्वें न श्रमे । घेणेही नाहीं ॥ ३३० ॥
 पैं मोहाच्या अवसरीं । ज्ञानाची चाड न धरी । ज्ञानें कर्मे नादरी । होतां न दुःखी ॥ ३३१ ॥
 सायंप्रतर्मध्यान्हा । या तिन्ही काळांची गणना । नाहीं जेवीं तपना । तैसा असे ॥ ३३२ ॥
 तया वेगळाचि काय प्रकाशें । ज्ञानित्व यावें असें । कायि जळार्णव पाउसें । साजा होय ? ॥ ३३३ ॥

ना प्रवर्तलेनि कर्मैः । कर्मठत्वं तयां कां गमे । सांगें हिमवंतु हिमें । कांपे कायी ? ॥ ३३४ ॥
नातरी मोह आलिया । काई पां ज्ञाना मुकिजैल तया । हो मा आगीतें उन्हाळेया । जाळवत असे ? ॥ ३३५ ॥

उदासीनवदासीनो गुणैर्यो न विचाल्यते ।
गुणा वर्तन्त इत्येव यो वतिष्ठति नेङ्गते ॥ २३ ॥

तैसे गुणागुणकार्य हें । आघवेंचि आपण आहे । म्हणौनि एकेका नोहे । तडातोडी ॥ ३३६ ॥
येवढे गा प्रतीती । तो देहा आलासे वस्ती । वाटे जातां गुंती- । माजीं जैसा ॥ ३३७ ॥
तो जिणता ना हरवी । तैसा गुण नक्हे ना करवी । जैसी कां श्रोणवी । संग्रामींची ॥ ३३८ ॥
कां शरीराआंतील प्राणु । घरीं आतिथ्याचा ब्राह्मणु । नाना चोहटांचा स्थाणु । उदासु जैसा ॥ ३३९ ॥
आणि गुणाचा यावाजावा । ढळे चळे ना पांडवा । मृगजळाचा हेलावा । मेरु जैसा ॥ ३४० ॥
हें बहुत कायि बोलिजे । व्योम वारेनि न वचिजे । कां सूर्य ना गिळिजे । अंधकारें ? ॥ ३४१ ॥
स्वप्न कां गा जियापरी । जगतयातें न सिंतरी । गुणीं तैसा अवधारी । न बंधिजे तो ॥ ३४२ ॥
गुणांसि कीर नातुडे । परी दुरुनि जैं पाहे कोडे । तैं गुणदोष सायिखडे । सभ्यु जैसा ॥ ३४३ ॥
सत्कर्मैं सात्त्विकीं । रज तें रजोविषयकीं । तम मोहादिकीं । वर्तत असे ॥ ३४४ ॥
परिस तयाचिया गा सत्ता । होती गुणक्रिया समस्ता । हें फुडे जाणे सविता । लौकिका जेवी ॥ ३४५ ॥
समुद्रचि भरती । सोमकांतचि द्रवती । कुमुदें विकासती । चंद्रु तो उगा ॥ ३४६ ॥
कां वाराचि वाजे विझ्ञे । गगनें निश्चल असिजे । तैसा गुणाचिये गजबजे । डोलेना जो ॥ ३४७ ॥
अर्जुना येणे लक्षणे । तो गुणातीतु जाणणे । परिस आतां आचरणे । तयाचीं जीं ॥ ३४८ ॥

समदुःखसुखः स्वस्थः समलोष्टाशमकाञ्चनः ।
तुल्यप्रियाप्रियोधीरस्तुल्यनिन्दात्मसंस्तुतिः ॥ २४ ॥

तरी वस्त्रासि पाठीं पोटीं । नाहीं सुतावांचूनि किरीटी । ऐसें सुये दिठी । चराचर मदूपें ॥ ३४९ ॥
म्हणौनि सुखदुःखासरिसें । कांटाळें आचरे ऐसें । रिपुभक्तां जैसें । हरीचें देणें ॥ ३५० ॥
एऱ्हवीं तरी सहजें । सुखदुःख तैंचि सेविजे । देहजळीं होईजे । मासोळी जैं ॥ ३५१ ॥
आतां तें तंव तेणे सांडिलें । आहे स्वस्वरूपेंसीचि मांडिलें । सस्यांतीं निवडिलें । बीज जैसें ॥ ३५२ ॥
कां वोघ सांडूनि गांग । रिघोनि समुद्राचें आंग । निस्तरली लगवग । खळाळाची ॥ ३५३ ॥
तेवीं आपणपांचि जया । वस्ती जाली गा धनंजया । तया देहीं अपैसया । सुख तैसें दुःख ॥ ३५४ ॥
रात्रि तैसें पाहलें । हें धारणा जेवीं एक जालें । आत्माराम देहीं आतलें । द्वंद्व तैसें ॥ ३५५ ॥
पैं निद्रिताचेनि आंगेशीं । सापु तैशी उर्वशी । तेवीं स्वरूपस्था सरिशीं । देहीं द्वेद्वं ॥ ३५६ ॥
म्हणौनि तयाच्या ठायीं । शेणा सोनया विशेष नाहीं । रत्ना गुंडेया कांहीं । नेणिजे भेदु ॥ ३५७ ॥
घरा येवों पां स्वर्ग । कां वरिपडो वाघ । परी आत्मबुद्धीसि भंग । कदा नक्हे ॥ ३५८ ॥
निवटलें न उपवडे । जळीनलें न विरुडे । साम्यबुद्धी न मोडे । तयापरी ॥ ३५९ ॥
हा ब्रह्मा ऐसेनि स्तविजो । कां नीच म्हणौनि निंदिजो । परी नेणे जळों विझ्ञों । राखोंडी जैसी ॥ ३६० ॥
तैसी निंदा आणि स्तुती । नये कोण्हेचि व्यक्ती । नाहीं अंधारें कां वाती । सूर्या घरीं ॥ ३६१ ॥

मानापमानयोस्तुल्यस्तुल्यो मित्रारिपक्षयोः ।
सर्वारम्भपरित्यागी गुणातीतः स उच्यते ॥ २५ ॥

ईश्वर म्हणौनि पूजिला । कां चोरु म्हणौनि गांजिला । वृषगजीं वेढिला । केला रावो ॥ ३६२ ॥
कां सुहृद पासीं आले । अथवा वैरी वरपडे जाले । परी नेणे राती पाहालें । तेज जेवी ॥ ३६३ ॥
साहीं क्रतु येतां आकाशें । लिंपिजेचि ना जैसें । तेवीं वैशम्य मानसें । जाणिजेना ॥ ३६४ ॥
आणीकही एकु पाहीं । आचारु तयाच्या ठायीं । तरी व्यापारासि नाहीं । जालें दिसे ॥ ३६५ ॥
सर्वारंभा उटकलें । प्रवृत्तीचें तेथ मावळले । जळती गा कर्मफळें । ते तो आगी ॥ ३६६ ॥
दृष्टादृष्टाचेनि नावें । भावोचि जीवीं नुगवें । सेवी जें कां स्वभावें । पैठें होये ॥ ३६७ ॥
सुखे ना शिणे । पाषाणु कां जेणे मानें । तैसी सांडीमांडी मनें । वर्जिली असे ॥ ३६८ ॥
आतां किती हा विस्तारु । जाणें ऐसा आचारु । जयातें तोचि साचारु । गुणातीतु ॥ ३६९ ॥
गुणांतें अतिक्रमणे । घडे उपायें जेणे । तो आतां आईक म्हणे । श्रीकृष्णनाथु ॥ ३७० ॥

मां च योऽव्यभिचारेण भक्तियोगेन सेवते ।
स गुणान्समतीत्यैतान् ब्रह्मभूयाय कल्पते ॥ २६ ॥

तरी व्यभिचाररहित चित्तें । भक्तियोगें मातें । सेवी तो गुणातें । जाकळूं शके ॥ ३७१ ॥
तरी कोण मी कैसी भक्ती । अव्यभिचारा काय व्यक्ती । हे आघवीचि निरुती । होआवी लागे ॥ ३७२ ॥
तरी पार्था परियेसा । मी तंव येथ ऐसा । रत्नी किळावो जैसा । रत्नचि कीं तो ॥ ३७३ ॥
कां द्रवपणचि नीर । अवकाशचि अंबर । गोडी तेचि साखर । आन नाहीं ॥ ३७४ ॥
वन्हि तेचि ज्वाळ । दळाचि नांव कमळ । रुख तेंचि डाळ- । फळादिक ॥ ३७५ ॥
अगा हिम जें आकर्षलें । तेंचि हिमवंत जेवीं जालें । नाना दूध मुरालें । तेंचि दहीं ॥ ३७६ ॥
तैसें विश्व येणे नावें । हें मीचि पैं आघवें । घेई चंद्रबिंब सोलावें । न लगे जेवीं ॥ ३७७ ॥
घृताचें थिजलेंपण । न मोडितां घृतचि जाण । कां नाटितां कांकण । सोनेचि तें ॥ ३७८ ॥
न उकलितां पटु । तंतुचि असे स्पष्टु । न विरवितां घटु । मृत्तिका जेवीं ॥ ३७९ ॥
म्हणौनि विश्वपण जावें । मग तैं मातें घेयावें । तैसा नव्हे आघवें । सकटचि मी ॥ ३८० ॥
ऐसेनि मातें जाणिजे । ते अव्यभिचारी भक्ति म्हणिजे । येथ भेदु कांहीं देखिजे । तरी व्यभिचारु तो ॥ ३८१ ॥
याकारणे भेदातें । सांडूनि अभेदें चित्तें । आपण सकट मातें । जाणावें गा ॥ ३८२ ॥
पार्था सोनयाची टिका । सोनयासी लागली देखा । तैसें आपणपे आणिका । मानावें ना ॥ ३८३ ॥
तेजाचा तेजौनि निधाला । परी तेजींचि असे लागला । तया रश्मी ऐसा भला । बोधु होआवा ॥ ३८४ ॥
पैं परमाणु भूतळीं । हिमकणु हिमाचळीं । मजमाजीं न्याहाळीं । अहं तैसें ॥ ३८५ ॥
हो कां तरंगु लहानु । परी सिंधूसी नाहीं भिन्नु । तैसा ईश्वरीं मी आनु । नोहेचि गा ॥ ३८६ ॥
ऐसेनि बा समरसें । दृष्टि जे उल्हासे । ते भक्ति पैं ऐसे । आम्ही म्हणों ॥ ३८७ ॥
आण ज्ञानाचें चांगावें । इयेचि दृष्टि नावें । योगाचेंही आघवें । सर्वस्व हें ॥ ३८८ ॥
सिंधू आण जळधरा- । माजीं लागली अखंड धारा । तैसी वृत्ति वीरा । प्रवर्ते ते ॥ ३८९ ॥

कां कुहेसीं आकाशा । तोंडीं सांदा नाहीं तैसा । तो परमपुरुषीं तैसा । एकवटे गा ॥ ३९० ॥
 प्रतिबिंबौनि बिंबवरी । प्रभेची जैसी उजरी । ते सोऽहंवृत्ती अवधारीं । तैसी होय ॥ ३९१ ॥
 ऐसेनि मग परस्परें । ते सोऽहंवृत्ति जै अवतरे । तैं तियेहि सकट सरे । अपैसया ॥ ३९२ ॥
 जैसा सैंधवाचा रवा । सिंधूमाजीं पांडवा । विरालेया विरवावा । हेंही ठाके ॥ ३९३ ॥
 नातरी जाळूनि तृण । वन्हिही विझे आपण । तैसें भेदु नाशूनि जाण । ज्ञानही नुरे ॥ ३९४ ॥
 माझें पैलपण जाये । भक्त हें ऐलपण ठाये । अनादि ऐक्य जें आहे । तेंचि निवडे ॥ ३९५ ॥
 आतां गुणातें तो किरीटी । जिणे या नव्हती गोष्टी । जे एकपणाही मिठी । पडों सरली ॥ ३९६ ॥
 किंबहुना ऐसी दशा । तें ब्रह्मत्व गा सुदंशा । हें तो पावें जो ऐसा । मातें भजे ॥ ३९७ ॥
 पुढतीं इहीं लिंगीं । भक्तु जो माझा जगीं । हे ब्रह्मता तयालागीं । पतिव्रता ॥ ३९८ ॥
 जैसें गंगेचेनि वोधें । डळमळित जळ जें निघे । सिंधुपद तयाजोगें । आन नाहीं ॥ ३९९ ॥
 तैसा ज्ञानाचिया दिठी । जो मातें सेवी किरीटी । तो होय ब्रह्मतेच्या मुकुटीं । चूडारत्न ॥ ४०० ॥
 यया ब्रह्मत्वासीचि पार्था । सायुज्य ऐसी व्यवस्था । याचि नावें चौथा । पुरुषार्थ गा ॥ ४०१ ॥
 परी माझें आराधन । ब्रह्मत्वी होय सोपान । एथ मी हन साधन । गमेन हो ॥ ४०२ ॥
 तरी ज्ञाणीं ऐसें । तुझ्या चित्तीं पैसें । पैं ब्रह्म आन नसे । मीवांचूनि ॥ ४०३ ॥

ब्रह्मणो हि प्रतिष्ठाहममृतस्याव्ययस्य च ।
 शाश्वतस्य च धर्मस्य सुखस्यैकान्तिकस्य च ॥ २७ ॥

ॐ तत्सदिति श्रीमङ्गवद्गीतासूपनिषत्सु ब्रह्मविद्यायां योगशास्त्रे
 श्रीकृष्णार्जुनसंवादे गुणत्रयविभागयोगोनाम चतुर्दशोऽध्यायः ॥ १४अ ॥

अगा ब्रह्म या नांवा । अभिप्रायो मी पांडवा । मीचि बोलिजे आघवा । शब्दी इहीं ॥ ४०४ ॥
 पैं मंडळ आणि चंद्रमा । दोन्ही नव्हती सुवर्मा । तैसा मज आणि ब्रह्मा । भेदु नाहीं ॥ ४०५ ॥
 अगा नित्य जें निष्कंप । अनावृत धर्मरूप । सुख जें उमप । अद्वितीय ॥ ४०६ ॥
 विवेकु आपलें काम । सारूनि ठाकी जें धाम । निष्कर्षाचिं निःसीम । किंबहुना मी ॥ ४०७ ॥
 ऐसेसें हो अवधारा । तो अनन्याचा सोयरा । सांगतसे वीरा । पार्थासी ॥ ४०८ ॥
 येथ धृतराष्ट्र म्हणे । संजया हें तूतें कोणे । पुसलेनिविण वायाणे । कां बोलसी ? ॥ ४०९ ॥
 माझी अवसरी ते फेडी । विजयाची सांगे गुढी । येरु जीवीं म्हणे सांडीं । गोठी यिया ॥ ४१० ॥
 संजयो विस्मयो मानसीं । आहा करूनि रसरसी । म्हणे कैसें पां देवेंसी । द्वंद्व यया ? ॥ ४११ ॥
 तरी तो कृपाळु तुष्टो । यया विवेकु हा घोंटो । मोहाचा फिटो । महारोगु ॥ ४१२ ॥
 संजयो ऐसें चिंतितां । संवादु तो सांभाळितां । हरिखाचा येतु चित्ता । महापूरु ॥ ४१३ ॥
 म्हणौनि आतां येणे । उत्साहाचेनि अवतरणे । श्रीकृष्णाचे बोलणे । सांगिजैल ॥ ४१४ ॥
 तया अक्षराआंतील भावो । पाववीन मी तुमचा ठावो । आइका म्हणे ज्ञानदेवो । निवृत्तीचा ॥ ४१५ ॥
 इति श्रीज्ञानदेवविरचितायां भावार्थदीपिकायां गुणत्रयविभागयोगोनाम चतुर्दशोऽध्यायः ॥

Encoded and proofread by
Chhaya Deo, Sharad Deo, and Vishwas Bhide.
Assisted by
Sunder Hattangadi, Ashwini Deo, and Shree Devi Kumar.

Please send corrections to sanskrit@cheerful.com
Last updated October 15, 2005